

**NSD NEWS UNIT**  
**AKASHVANI, GUWAHATI**  
**0000000000**

**Date :** 01-03-2026

**Time:** 13-40 Hrs

***Assamese Midday Bulletin***  
***Headlines***

:.....:

- ১। প্রধানমন্ত্রী নৰেন্দ্ৰ মোদীয়ে পুডুচেড়ীত ২ হেজাৰ ৭০০ কোটি টকা ব্যয় সাপেক্ষে কেইবাটাও উন্নয়নমূলক প্ৰকল্পৰ আধাৰশিলা স্থাপন কৰে।
- ২। ইৰানৰ সৰ্বোচ্চ নেতা আয়াতুল্লাহ আলী খামেনেইৰ মৃত্যু হোৱা বুলি দেশখনৰ চৰকাৰী টেলিভিছনে নিশ্চিত কৰিছে।
- ৩। পশ্চিম এছিয়াৰ ভাৰতীয় দূতাবাসসমূহে অঞ্চলটোৰ সাম্প্ৰতিক পৰিস্থিতিলৈ চাই ভাৰতীয় নাগৰিকসকলক পৰামৰ্শাৱলী মানি চলিবলৈ আহ্বান জনাইছে।
- ৪। কেন্দ্ৰীয় পৰোক্ষ আৰু সীমা শুল্ক পৰিষদে সীমাশুল্ক ততালিকে আদায় দিয়া নিৰ্মাতা ৰপ্তানীকাৰীসকলৰ বাবে ৰেহাই প্ৰদানৰ ব্যৱস্থা আৰম্ভ কৰিছে। **আ/ক**
- ৫। আইচিচি টি-২০ বিশ্বকাপ ক্ৰিকেট প্ৰতিযোগিতাত আজি কলকাতাৰ ইডেন গাৰ্ডেনছত হ'বলগীয়া ছুপাৰ এইট পৰ্যায়ৰ নিজৰ অন্তিমখন খেলত ভাৰত ৱেষ্ট ইণ্ডিজৰ বিৰুদ্ধে অৱতীৰ্ণ হ'ব।

০০০০

প্ৰধানমন্ত্রী নৰেন্দ্ৰ মোদীয়ে আজি পুডুচেড়ীত ২ হেজাৰ ৭০০ কোটি টকা ব্যয় সাপেক্ষে কেইবাটাও উন্নয়নমূলক প্ৰকল্পৰ আধাৰশিলা স্থাপন কৰে। এই উপলক্ষে দিয়া ভাষণত প্ৰধানমন্ত্রীয়ে কয় যে আধ্যাত্মিক পৰ্যটন, পৰিবেশ পৰ্যটন, চিকিৎসা পৰ্যটনত বিনিয়োগৰ জৰিয়তে পুডুচেড়ী উন্নয়নৰ উচ্চ শিখৰলৈ গতি কৰিব। পুডুচেড়ীৰ জনমুৰি আয় বৃদ্ধিৰ বিষয়ে উল্লেখ কৰি তেওঁ লগতে কয় যে ডাবল ইঞ্জিন চৰকাৰে কেন্দ্ৰীয় শাসিত অঞ্চলৰ উন্নয়নত অধিক গতি প্ৰদান কৰিব। পুডুচেড়ী চিকিৎসা পৰ্যটনৰ কেন্দ্ৰ হিচাপে আত্মপ্ৰকাশ কৰিব বুলিও প্ৰধানমন্ত্রীয়ে আশা প্ৰকাশ কৰে।

০০০০

প্ৰধানমন্ত্রী নৰেন্দ্ৰ মোদীয়ে আজি তামিলনাডুত ৪ হাজাৰ ৪০০ কোটি টকা ব্যয় সাপেক্ষে কেইবাটাও প্ৰকল্পৰ উদ্বোধন আৰু আধাৰশিলা স্থাপন কৰিব। প্ৰধানমন্ত্রীৰ ভ্ৰমণলৈ চাই মাডুৰাই আৰু ইয়াৰ চৌপাশৰ অঞ্চলসমূহত সুৰক্ষা ব্যৱস্থা কটকটীয়া কৰি তোলা হৈছে। প্ৰধানমন্ত্রীয়ে আধাৰশিলা স্থাপন কৰিবলগীয়া প্ৰকল্পসমূহৰ ভিতৰত ৰাষ্ট্ৰীয় ঘাইপথৰ মাৰাকানম পুডুচেৰী আৰু পাৰমাকুড়ী ৰমানাথপুৰম অংশৰ সম্প্ৰসাৰণ অন্যতম। প্ৰধানমন্ত্রীয়ে লগতে ৮টা অমৃত ভাৰত ষ্টেচন মুকলি কৰিব। তেওঁ চেন্নাই সমুদ্ৰ তীৰ আৰু এগম'ৰেৰ মাজৰ চতুৰ্থটো ৰে'লপথে

মুকলি কৰিব। শ্ৰীমোদীয়ে তিৰুপাৰাণকুদ্ৰম মন্দিৰ পৰিদৰ্শন কৰিব আৰু মাডুৰাইত এন ডি এ মিত্ৰজোঁটৰ এখন জনসভাত ভাষণ দিব।

০০০০

ইৰানৰ সৰ্বোচ্চ নেতা আয়াতুল্লাহ আলী খামেনেইৰ মৃত্যু হোৱা বুলি দেশখনৰ চৰকাৰী টেলিভিছনে নিশ্চিত কৰিছে। প্ৰাপ্ত বাতৰি অনুসৰি আমেৰিকা আৰু ইজৰাইলে ইৰানৰ সামৰিক আৰু চৰকাৰী স্থানসমূহক লক্ষ্য কৰি চলোৱা বিমান আক্ৰমণত খামেনেইৰ মৃত্যু হয়। ইজৰাইলৰ এগৰাকী জ্যেষ্ঠ বিষয়াই প্ৰকাশ কৰা মতে ইতিমধ্যে খামেনেইৰ মৃতদেহ উদ্ধাৰ কৰা হৈছে। ইয়াৰ পূৰ্বে চৰকাৰী টেলিভিছনযোগে দিয়া ভাষণত ইজৰাইলৰ প্ৰধানমন্ত্ৰী বেঞ্জামিন নেতান্যাথ্ৰে খামেনেইৰ মৃত্যু হোৱা বুলি আশংকা প্ৰকাশ কৰিছিল। ইৰানত খামেনেইৰ মৃত্যুত ৪০ দিনীয়া ৰাষ্ট্ৰীয় শোক ঘোষণা কৰা হৈছে। ইৰানৰ সংবাদমাধ্যমৰ বাতৰি অনুসৰি আমেৰিকা আৰু ইজৰাইলৰ আক্ৰমণত কমেও ২০১ জন লোকে প্ৰাণ হেৰুৱাইছে আৰু ৭০০ৰো অধিক লোক আহত হৈছে।

০০০০

পশ্চিম এছিয়াৰ ভাৰতীয় দূতাবাসসমূহে অঞ্চলটোৰ সাম্প্ৰতিক পৰিস্থিতিত চাই ভাৰতীয় নাগৰিকসকলক পৰামৰ্শাৱলী মানি চলিবলৈ আহ্বান জনাইছে। ইজলাইস্থিত ভাৰতীয় দূতাবাসে অস্থায়ীভাৱে দেশখনত থকা ভাৰতীয় নাগৰিকসকলক ইতিপূৰ্বে জাৰি কৰা পৰামৰ্শাৱলী মানি চলিবলৈ আৰু সময়মতে সাহায্য আৰু যোগাযোগ সুনিশ্চিত কৰাৰ উদ্দেশ্যে দূতাবাসৰ ৱেবচাইটত নাম পঞ্জীয়ন কৰিবলৈ আহ্বান জনাইছে।

একেদৰে তেহৰানত থকা ভাৰতীয় দূতাবাসেও ভাৰতীয় নাগৰিকসকলক সতৰ্কতা বৰ্তাই ৰাখিবলৈ আহ্বান জনাইছে। দূতাবাস কৰ্তৃপক্ষই প্ৰয়োজন নহ'লে ঘৰৰ পৰা বাহিৰলৈ নোলাবলৈ আৰু শেহতীয়া ঘটনাক্ৰমৰ বিষয়ে অৱগত হোৱাৰ বাতৰি চাই থাকিবলৈ কৈছে। আবু ধাবিত থকা ভাৰতীয় দূতাবাসেও ইউ এ ইত থকা ভাৰতীয় নাগৰিকসকলক অযথা ভ্ৰমণ এৰাই চলিবলৈ আৰু সতৰ্ক হৈ থাকিবলৈ আহ্বান জনাইছে।

দোহাৰ ভাৰতীয় দূতাবাসেও অনুৰূপ ব্যৱস্থা গ্ৰহণ কৰিছে আৰু ২৪ ঘণ্টাই খোলা থকা হেঞ্জলাইন নম্বৰ মুকলি কৰিছে। দেশখনত আবদ্ধ ভাৰতীয় লোকসকলে ০০৯৭৪-৫৫৬৪৭৫০২ নম্বৰত ফোন কৰি সাহায্য লাভ কৰিব পাৰিব। ডামাস্কাছত থকা ভাৰতীয় দূতাবাসে অঞ্চলটোৰ সাম্প্ৰতিক পৰিস্থিতিত চাই চিৰিয়াত থকা সকলো ভাৰতীয় নাগৰিকক অনাৱশ্যকীয় যাত্ৰা এৰাই চলিবলৈ, সতৰ্ক হৈ থাকিবলৈ আৰু দূতাবাস তথা চিৰিয়াৰ কৰ্তৃপক্ষই সময়ে সময়ে জাৰি কৰা সুৰক্ষা নিয়মাৱলী আৰু পৰামৰ্শাৱলী মানি চলিবলৈ আহ্বান জনাইছে। দূতাবাসে এটা বিবৃতি যোগে যিকোনো জৰুৰীকালীন অৱস্থাত ভাৰতীয় নাগৰিকসকলক ৯৬৩-৯৯৩৩৮৫৯৭৩ নম্বৰত যোগাযোগ কৰিবলৈ কৈছে। ইয়াৰ উপৰি দূতাবাসৰ ৱেবচাইট আৰু ই-মেইল [CONS.DAMASCUS@MEA.GOV.IN](mailto:CONS.DAMASCUS@MEA.GOV.IN) যোগেও যোগাযোগ কৰিব পৰা যাব বুলি দূতাবাস কৰ্তৃপক্ষই প্ৰকাশ কৰিছে। বাগদাদৰ ভাৰতীয় দূতাবাসেও একেধৰণৰ ব্যৱস্থা গ্ৰহণ কৰিছে। একেদৰে বাহৰেইনৰ ভাৰতীয় দূতাবাসে ভাৰতীয় নাগৰিকসকলক সাৱধানতা অৱলম্বন কৰিবলৈ আৰু দূতাবাস তথা স্থানীয় কৰ্তৃপক্ষই জাৰি কৰা নিৰ্দেশাৱলী মানি চলিবলৈ আহ্বান জনাইছে।

০০০০

ইৰাণৰ বিমান আক্ৰমণত দেশখনৰ সেনা প্ৰধান আৰু প্ৰতিৰক্ষা মন্ত্ৰী নিহত হোৱা বুলি চৰকাৰী টেলিভিছনে প্ৰকাশ কৰিছে। প্ৰাপ্ত তথ্য অনুসৰি জেনেৰেল আব্দুল ৰহিম মুছাৱি, প্ৰতিৰক্ষা মন্ত্ৰী জেনেৰেল আজিজ নাছিবজাদে, ইৰাণৰ অৰ্ধসামৰিক ৰিভলুছনেৰী গাৰ্ডৰ মুৰব্বী তথা নিৰাপত্তা উপদেষ্টা আলি শ্বামখানি নিহত হৈছে।

০০০০

ইৰাণৰ সংবাদ মাধ্যমে জাৰি কৰা একাংশ আলোকচিত্ৰত ইজৰাইলৰ তেল আভিভ চহৰত থকা প্ৰতিৰক্ষা বাহিনীৰ মুখ্য কাৰ্যালয়ৰ পৰা ধোঁৱা ওলোৱা দেখা গৈছে। অৱশ্যে ইজৰাইলৰ বাতৰি যোগান সংস্থাই প্ৰকাশ কৰা মতে দেশখনৰ মধ্য আৰু দক্ষিণ প্ৰান্তৰ বিভিন্ন স্থানত লক্ষ্য কৰি ইৰাণে বেলিষ্টিক ক্ষেপনাস্ত্ৰে আক্ৰমণ চলাইছে যদিও আৱাসিক অঞ্চলত কোনো ধৰণৰ ক্ষয়-ক্ষতি বা কোনো লোক হতাহত হোৱা নাই। ইজৰাইলৰ প্ৰতিৰক্ষা বাহিনী আই ডি এফে সামাজিক মাধ্যম যোগে প্ৰকাশ কৰা মতে দেশখনৰ বিভিন্ন স্থানক লক্ষ্য কৰি ইৰাণে ক্ষেপনাস্ত্ৰে নিৰন্তৰ আক্ৰমণ চলোৱাৰ পৰিপ্ৰেক্ষিতত জনসাধাৰণক সতৰ্ক কৰিবলৈ বাৰে বাৰে বেড এলাৰ্ট জাৰি কৰিবলগীয়া হৈছে। আক্ৰমণলৈ চাই জনসাধাৰণক নিৰাপদ স্থানলৈ আঁতৰাই নিবলগীয়া হৈছে বুলিও বাহিনীটোৱে জানিবলৈ দিছে। ইপিনে, ইৰাণৰ বিদেশ মন্ত্ৰী আব্বাছ অৰাঘাছিয়ে ৰাষ্ট্ৰসংঘৰ নিৰাপত্তা পৰিষদ আৰু বিশ্ব সংস্থাটোৰ মহাসচিব এণ্টনিঅ' গুটেৰেছক লৈ লিখা এখন পত্ৰত দেশখনক লক্ষ্য কৰি চলোৱা আক্ৰমণ সম্পূৰ্ণৰূপে বন্ধ নোহোৱালৈকে ইৰাণে আত্মৰক্ষাৰ অৰ্থে ব্যৱস্থা গ্ৰহণ কৰি যাব।

০০০০

পাকিস্তানে আজি নিচেই পুৱা আফগানিস্তানৰ ৰাজধানী কাবুলত বিমানেৰে আক্ৰমণ চলায়। আফগানিস্তান সামৰিক বাহিনীয়েও প্ৰায় ২০ মিনিট ধৰি চলাই এই আক্ৰমণৰ প্ৰত্যুত্তৰ দিয়ে। আফগানিস্তানৰ বিষয়াসকলে অভিযোগ কৰা মতে পাকিস্তানৰ আক্ৰমণত কেইবাগৰাকীও অসামৰিক লোক নিহত হৈছে। পাকিস্তানে এই সন্দৰ্ভত এতিয়ালৈকে কোনো মন্তব্য কৰা নাই।

০০০০

কেন্দ্ৰীয় পৰোক্ষ আৰু সীমা শুল্ক পৰিষদ CBICয়ে সীমা শুল্ক ততালিকে আদায় দিয়া যোগ্য নিৰ্মাতা ৰপ্তানীকাৰীসকলৰ বাবে ৰেহাই প্ৰদানৰ ব্যৱস্থা আৰম্ভ কৰিছে। এই ব্যৱস্থা ৩১ মাৰ্চলৈ প্ৰযোজ্য হ'ব। পৰিষদে এই সন্দৰ্ভত অধিসূচনা জাৰি কৰিছে। বিত্ত মন্ত্ৰ্যালয়ে এই ব্যৱস্থাৰ বাবে আজিৰে পৰা আৱেদন দাখিল কৰিব পৰা যাব বুলি প্ৰকাশ কৰিছে।

০০০০

ঝাৰখণ্ডৰ পশ্চিম ছিংডুম জিলাৰ সাৰন্দা বনাঞ্চলত চলোৱা নক্সাল বিৰোধী অভিযানৰ সময়ত সংঘটিত আই ই ডি বিস্ফোৰণত ২০৯ নম্বৰ কোৱা বেটেলিয়নৰ সহকাৰী কামাণ্ডেণ্ট অজয় মালিক গুৰুত্বপূৰ্ণভাৱে আহত হৈছে। অঞ্চলটোত কেইজনমান নক্সালবাদী লুকাই থকা বুলি লাভ কৰা তথ্যৰ ভিত্তিত চলোৱা অভিযানৰ সময়ত এটা আই ই ডি বিস্ফোৰণ হয় আৰু বিষয়াজন আহত হয়। আহত বিষয়াজনক উন্নত চিকিৎসাৰ বাবে ৰাঁচীলৈ নিয়া হৈছে।

০০০০

ভাৰতীয় বতৰ বিজ্ঞান বিভাগে মহাৰাষ্ট্ৰত বতৰৰ পূৰ্বাভাস জাৰি কৰিছে। এই অনুসৰি এই মাহৰ পৰা মে' মাহলৈ নিশাৰ ভাগত সাধাৰণ উষ্ণতাতকৈ অধিক উষ্ণ হ'ব বুলি প্ৰকাশ কৰিছে। বিদৰ্ভ অঞ্চলত গৰমৰ দিনকেইটাত গ্ৰীষ্মপ্ৰবাহৰ আশংকা কৰা হৈছে বুলি বতৰ বিজ্ঞান বিভাগৰ সঞ্চালক প্ৰধান মৃত্যুঞ্জয় মহাপাত্ৰই প্ৰকাশ কৰিছে। তেওঁ কয় যে বিশ্ব জলবায়ু আৰ্হি আৰু মৌচুমী অভিযান জলবায়ু পূৰ্বাভাস ব্যৱস্থাৰ পৰামৰ্শ অনুসৰি সমাগত দিনসমূহৰ বাবে আগলি বতৰা দিয়া হৈছে।

০০০০

আই চি চি টি-২০ বিশ্বকাপ ক্রিকেট প্রতিযোগিতাত আজি কলকাতাৰ ইডেন গাৰ্ডেনছত হ'বলগীয়া ছুপাৰ এইট পৰ্যায়ৰ নিজৰ অন্তিমখন খেলত ভাৰত ৱেষ্ট ইণ্ডিজৰ বিৰুদ্ধে অৱতীৰ্ণ হ'ব। খেলখন সন্ধিয়া ৭ বজাত আৰম্ভ হ'ব। ভাৰতে ছেমিফাইনেলত প্ৰৱেশ কৰিবলৈ হ'লে এই খেলখনত জয়লাভ কৰিবই লাগিব। ইপিনে দিল্লীৰ অৰুণ জেটলি ষ্টেডিয়ামত হ'বলগীয়া ছুপাৰ এইট পৰ্যায়ৰ আন এখন খেলত আজি দক্ষিণ আফ্ৰিকা জিম্বাব'ৱেৰ সন্মুখীন হ'ব। খেলখন বিয়লি তিনি বজাত আৰম্ভ হ'ব।

ইপিনে যোৱা নিশা পাল্লেকেলেত অনুষ্ঠিত ছুপাৰ এইট পৰ্যায়ৰ এখন খেলত পাকিস্তানে শ্ৰীলংকাক পাঁচ বানত পৰাস্ত কৰে। খেলখনত পাকিস্তানে প্ৰথমে বেট ধৰাৰ আমন্ত্ৰণ লাভ কৰি শ্বাহিবজাদা ফাৰহান আৰু ফখৰ জামানৰ সুন্দৰ প্ৰদৰ্শনৰ বলত নিৰ্ধাৰিত ২০ অভাৱত ৮ টা উইকেট হেৰুৱাই ২১২ বান কৰে। প্ৰত্যুত্তৰত শ্ৰীলংকাই নিৰ্ধাৰিত ২০ অভাৱত ছটা উইকেটৰ বিনিময়ত ২০৭ বানহে কৰিবলৈ সমৰ্থ হয়। শ্ৰীলংকাৰ হৈ অধিনায়ক ডাছুন ছানাকাই ৭৬ বান কৰি আউট নোহোৱাকৈ থাকে।

খেলখনত জয়লাভ কৰা সত্ত্বেও পাকিস্তান প্রতিযোগিতাৰ পৰা বাহিৰ হৈছে। পাকিস্তান আৰু নিউজিলেণ্ড দুয়োটা দলে তিনি পইণ্টকৈ লাভ কৰিছে যদিও নিউজিলেণ্ডে গড় বানবেটৰ ভিত্তিত গ্ৰুপ-টুৰ পৰা ছেমিফাইনেলত প্ৰৱেশ কৰিছে। শ্ৰীলংকা ইতিপূৰ্বে ছেমিফাইনেলৰ দৌৰৰ পৰা বাহিৰ হৈছে। ইংলেণ্ডে ছুপাৰ এইট পৰ্যায়ৰ তিনিওখন খেলত জয়লাভ কৰি ইতিমধ্যে ছেমিফাইনেলত স্থান নিশ্চিত কৰিছে।

প্ৰতিযোগিতাৰ ছেমিফাইনেল খেল দুখন ৪ আৰু ৫ মাৰ্চত আৰু ফাইনেল খেলখন ৮ মাৰ্চত অনুষ্ঠিত হ'ব।

০০০০

সমাপ্ত